

Nuku'alofa,
Kingdom of Tonga

**Ngaahi Tu'utu'uni Fakangatangata ki he Tapuni Fakataputapui COVID-19 'a e Kolo
ko Vaini moe 'Elia Pili**

'I HONO NGAUE'AKI 'o e ngaahi mafai kuo foaki 'i he kupu 37 mo e 39 'o e Lao ki hono Pule'i 'o e Ngaahi Me'a Fakafokifa [Vahe 7.02], 'oku fa'u ai 'e he Komisiona Le'ole'o 'o e Polisi Tonga mo e 'Eikitau 'o e Kau Tau 'a 'Ene 'Afio 'i hono tu'unga ko e 'ofisa fakamafai 'i he kupu 36(2) 'o e Lao ki hono Pule'i 'o e Ngaahi Me'a Fakafokifa, hili hono ma'u 'a e fale'i mo e fokotu'u mei he Potungaue Mo'ui, 'a e Ngaahi Tu'utu'uni ko 'eni -

Neongo 'a e Ngaahi Tu'utu'uni Fakangatangata Fakafonua ki he Tapuni Fakataputapui COVID-19 (Tongatapu mo e 'Otumotu Vava'u) na'e fakahoko 'i he 'aho 6 'o Fepueli 2022 –


- (1) Kuo pau ke kamata ngaue'aki 'a e Ngaahi Tu'utu'uni ni 'i he **6:00 pongipongi** 'o e 'aho **8 'o Fepueli 2022** pea kuo pau ke ngaue'aki pea vakai'i 'i he houa 'e 48 kotoa.
- (2) Ko e 'uhi ko e ngaahi taumu'a 'o e Ngaahi Tu'utu'uni ni -
 - “**nofo 'i Pili**” 'oku 'uhinga ki he taha kotoa 'oku nofo 'i Pili 'i he 6:00 pongipongi 'i he 'aho 8 'o Fepueli 2022, pe ko ha taha 'oku nofo 'i Pili kae toki foki ki Pili hili 'a e 6:00 pongipongi 'i he 'aho 8 'o Fepueli 2022;
 - “**nofo 'i Vaini**” 'oku 'uhinga ki he taha kotoa 'oku nofo 'i Vaini 'i he 6:00 pongipongi 'i he 'aho 8 'o Fepueli 2022, pe ko ha taha 'oku nofo 'i Vaini kae toki foki ki Vaini hili 'a e 6:00 pongipongi 'i he 'aho 8 'o Fepueli 2022;
 - “**nofo 'i tu'a 'i Pili**” 'oku 'uhinga ki he ni'ihiki kotoa 'oku 'ikai nofo 'i Pili;
 - “**nofo 'i tu'a 'i Vaini**” 'oku 'uhinga ki he ni'ihiki kotoa 'oku 'ikai nofo 'i Vaini;
 - “**Pili**” 'oku 'uhinga ki he 'elia 'oku 'iloa ko Pili, 'o kau ki ai e 'elia 'o e keli'anga maka, 'aia 'oku faka'ilonga'i aki hono ngaahi ngatangata'anga, 'aki 'a e ngaahi le'o'anga 'oku le'ohi he kau 'ofisa fakamafai;

“Vaini” ‘oku ‘uhinga ki he kolo ‘oku ‘iloa ko Vaini ‘o kau ki ai e ngaahi ‘elia kotoa ‘o Hua’tolitolu pea mo Piula, pea kau kiai mo e ngaahi ‘api tukuhau, ‘aia ‘oku faka’ilonga’i aki hono ngaahi ngatangata’anga, ‘aki ‘a e ngaahi le’o’anga ‘oku le’ohi he kau ‘ofisa fakamafai;

- (3) Kuo pau ki he taha kotoa ‘oku nofo ‘i Pili, ke nofo ma’u ‘i hono takitaha ‘api, tukukehe ‘i he taumu’a ke -
 - (a) ma’u mai ‘a e ngaahi naunau faito’o pe kumi ha tokoni fakafaito’o fakavavevave;
 - (b) fakahoko ha ngaahi huhu malui pe sivi COVID-19 ‘i Pili pe;
 - (c) fakatau mai ha ngaahi koloa ‘oku fiema’u vivili mei he ngaahi falekoloa fakamovetevete ‘i Pili pe.
- (4) Kuo pau ki he taha kotoa ‘oku nofo ‘i Vaini, ke nofo ma’u ‘i hono takitaha ‘api, tukukehe ‘i he taumu’a ke -
 - (a) ma’u mai ‘a e ngaahi naunau faito’o pe kumi ha tokoni fakafaito’o fakavavevave ‘i Vaini pe;
 - (b) fakahoko ha ngaahi huhu malui pe sivi COVID-19 ‘i Vaini pe;
 - (c) fakatau mai ha ngaahi koloa ‘oku fiema’u vivili mei he ngaahi falekoloa fakamovetevete ‘i Vaini pe;
 - (d) fakatau ha lolo pe kasa mei ha pausa ‘i Vaini pe;
 - (e) ‘omai ha tokonaki pe vesitapolo fe’unga pe ki he kai faka’aho mei Vaini pe;
 - (f) tokangaekinga ‘a e fanga monumanu ‘i Vaini pe.
- (5) Ko e ‘uhi ke ‘oua toe ‘iai ha tala’a, ‘oku ‘ikai ngofua ki ha taha ‘oku nofo ‘i Vaini pe Pili ke toe mavahe mei Vaini pe Pili lolotonga ‘a e vaha’a taimi ‘o e Ngaahi Tu’utu’uni ni, tukukehe ka kuo sivi COVID-19 ‘a e taha koia pea fakapapau’i ‘oku ‘ikai fokoutua ‘i he COVID-19 pea ‘e toki ngofua leva ke mavahe mei Vaini pe ko Pili.
- (6) Kuo pau ke ‘ikai ngofua ki he taha kotoa ‘oku nofo ‘i tu’a ‘i Pili -
 - (a) ke ‘alu ki ha nofo’anga pe feitu’u pisinisi ‘i Pili;
 - (b) ke fou ‘i ha hala ‘i Pili.
- (7) Kuo pau ki he taha kotoa ‘oku nofo ‘i tu’a ‘i Vaini -
 - (a) ke ‘ikai ngofua ke ‘alu ki ha nofo’anga pe feitu’u pisinisi ‘i Vaini;
 - (b) ke ngofua pe ke fou saliate misini ‘ata’ataa pe ‘i Vaini ‘i he Hala Taufa’ahau, ‘o ‘ikai toe tu’u, ‘i he taumu’a ke ‘alu ki ha feitu’u kehe.

- (8) Kuo pau ke tapuni 'a e pisinisi moe ngaue fakapisinisi kotoa 'i Vaini mo Pili tukukehe 'i he vaha'a taimi 6:00 pongipongi ki he 6:00 efiafi 'i he 'aho 8 'o Fepueli 2022.
- (9) Kuo pau ke 'ikai fakahoko ha apisia putu pe ha fa'ahinga fakataha'anga kehe 'i Vaini pe Pili lolotonga 'a e vaha'a taimi 'o e Ngaahi Tu'utu'uni ni, tukukehe kapau koe fakataumu'a kiha huhu malu'i pe sivi COVID-19.
- (10) Kuo pau ke tapui 'a e fe'alu'aki mei he 6:00 efiafi ki he 6:00 pongipongi.
- (11) Kuo pau ki he taha kotoa 'i Vaini mo Pili ke tui me'a malu'i fofonga (mask) pea tauhi 'a e va mama'o fakaetangata (mita 'e 2);
- (12) Kuo pau ke ngaue'aki 'a e Ngaahi Tu'utu'uni ni ki he taha nofo 'i Pili pe taha nofo 'i Vaini kotoa 'oku faka'ataa mei he Ngaahi Tu'utu'uni Fakangatangata Fakafonua ki he Tapuni Fakatapatupui COVID-19 (Tongatapu mo e 'Otumotu Vava'u) na'e fakahoko 'i he 'aho 6 'o Fepueli 2022.
- (13) Kuo pau ke 'ikai ngaue'aki 'a e Ngaahi Tu'utu'uni ni ki he Kau Le'o Tokoni Fakakolo 'o Vaini mo Pili, ka 'oku 'ikai ngofua kenau mavahe mei Vaini pe ko Pili.

FAKAHA 'i Nuku'alofa ni 'i he 'aho 8 ni 'o Fepueli 2022.



Fielakepa

Pilikatia Rt. Hon. Lord Fielakepa
'Eikitau 'o e Kau Tau 'a 'Ene 'Afio moe
Komisiona Le'ole'o 'o e Polisi Tonga

